

# REGIONAL NEWS UNIT, AIR CUTTACK

## Morning Bulletin (7.05 AM)

9 May – 2024

### ପଦ୍ମ ପୁରସ୍କାର

ରାଷ୍ଟ୍ରପତି ଦ୍ରୌପଦୀ ମୁର୍ମୁ ଆଜି ଏକ ସ୍ୱତନ୍ତ୍ର ସମାରୋହରେ ପଦ୍ମ ପୁରସ୍କାର ପ୍ରଦାନ କରିବେ । ରାଷ୍ଟ୍ରପତି ଭବନରେ ଆୟୋଜିତ ହେବାକୁ ଥିବା ଏହି ସମାରୋହରେ ପଦ୍ମବିଭୂଷଣ, ପଦ୍ମଭୂଷଣ ଏବଂ ପଦ୍ମଶ୍ରୀ ପୁରସ୍କାର ପ୍ରଦାନ କରାଯିବ । କଳା, ସାମାଜିକ କାର୍ଯ୍ୟ, ବିଜ୍ଞାନ ଓ ଇଞ୍ଜିନିୟରିଂ, ବାଣିଜ୍ୟ ଓ ଉଦ୍ୟୋଗ, ଔଷଧ, ସାହିତ୍ୟ ଓ ଶିକ୍ଷା, କ୍ରୀଡ଼ା ଓ ପ୍ରଶାସନିକ ସେବା ସମେତ ବିଭିନ୍ନ କ୍ଷେତ୍ରରେ ଉଲ୍ଲେଖନୀୟ ଅବଦାନ ପାଇଁ ଏହି ପୁରସ୍କାର ପ୍ରଦାନ କରାଯିବ ।

### ନୀତିନ ଗଡକରୀ

ବିଜେପିର ବରିଷ୍ଠ ନେତା ତଥା କେନ୍ଦ୍ରମନ୍ତ୍ରୀ ନୀତିନ ଗଡକରୀ ଆଜି ନିର୍ବାଚନ ପ୍ରଚାର ନେଇ ଓଡ଼ିଶା ଗସ୍ତରେ ଆସିବେ । ସେ ଭୁବନେଶ୍ୱରରେ ପହଞ୍ଚିବା ପରେ ପୁରୀ ଯାଇ ମହାପ୍ରଭୁଙ୍କୁ ଦର୍ଶନ କରିବେ । ଅପରାହ୍ଣ ୩ଟାରେ କୃଷ୍ଣପ୍ରସାଦ ଏବଂ ୪ଟା ୧୫ ମିନିଟ୍ରେ ପିପିଲିଠାରେ ଜନସଭାକୁ ସମ୍ବୋଧିତ କରିବା ସହ ଦଳୀୟ ପ୍ରାର୍ଥୀଙ୍କ ସପକ୍ଷରେ ପ୍ରଚାର କରିବାର କାର୍ଯ୍ୟକ୍ରମ ରହିଛି ।

ସେହିପରି ଆସାମ ମୁଖ୍ୟମନ୍ତ୍ରୀ ହିମନ୍ତ ବିଶ୍ୱଶର୍ମା ଆଜି ପୂର୍ବାହ୍ନ ୧୦ଟା ୩୦ରେ ମାଲକାନଗିରି ଜିଲ୍ଲା କାଲିମେଳାରେ ନିର୍ବାଚନୀ ସଭାରେ ଯୋଗଦେବେ । ସେ ମଧ୍ୟାହ୍ନ ୧୨ଟା ୧୦ରେ ଚିତ୍ରକୋଣ୍ଡାଠାରେ ଏବଂ ଅପରାହ୍ନ ୩ଟାରେ ଆସ୍କା ଲୋକସଭା ଅନ୍ତର୍ଗତ ଖଲିକୋଟଠାରେ ଜନସଭାରେ ଯୋଗଦେବେ ବୋଲି ବିଜେପି ରାଜ୍ୟ ଉପସଭାପତି ଗୋଲକ ମହାପାତ୍ର ସୂଚନା ଦେଇଛନ୍ତି ।

## ନିର୍ବାଚନ ପ୍ରଚାର

ବିଜେଡ଼ି ସଭାପତି ତଥା ମୁଖ୍ୟମନ୍ତ୍ରୀ ନବୀନ ପଟ୍ଟନାୟକ ଆଜି ଗଞ୍ଜାମ ଏବଂ କନ୍ଧମାଳ ଜିଲ୍ଲା ଗସ୍ତରେ ଯାଇ ଦଳୀୟ ପ୍ରାର୍ଥୀଙ୍କ ସପକ୍ଷରେ ନିର୍ବାଚନ ପ୍ରଚାର କରିବେ । ପୂର୍ବାହ୍ନରେ ମୁଖ୍ୟମନ୍ତ୍ରୀ ପ୍ରଥମେ ଗୋପାଳପୁର ନିର୍ବାଚନ ମଣ୍ଡଳୀ ଗସ୍ତ କରିବା ସହ କନିଷ୍ଠି ଠାରେ ଜନସଭାରେ ଯୋଗଦେବେ । ଅପରାହ୍ନରେ କନ୍ଧମାଳ ଷ୍ଟାଡ଼ିୟମରେ ଆୟୋଜିତ ହେବାକୁ ଥିବା ଜନସଭାରେ ସେ ସମ୍ବୋଧିତ କରିବାର କାର୍ଯ୍ୟସୂଚୀ ରହିଛି ।

ଏହାଛଡ଼ା ଆସନ୍ତା ୧୧ ତାରିଖରେ ପ୍ରଧାନମନ୍ତ୍ରୀ ତଥା ବିଜେପିର ବରିଷ୍ଠ ନେତା ନରେନ୍ଦ୍ର ମୋଦୀ ଏବଂ ଚଳିତମାସ ୧୪ ତାରିଖରେ କଂଗ୍ରେସ ଅଧକ୍ଷ ମଲ୍ଲିକାର୍ଜୁନ ଖଡ଼୍‌ଗେ ପୁଲବାଣୀ ଗସ୍ତ କରି ନିର୍ବାଚନୀ ସଭାରେ ଯୋଗଦେବେ ବୋଲି ଦଳ ପକ୍ଷରୁ ସୂଚନା ମିଳିଛି ।

କକ୍ଷମାଳ ଜିଲ୍ଲାରେ ଆସନ୍ତା ୨୦ ତାରିଖରେ ମତଦାନ ଅନୁଷ୍ଠିତ ହେବ ।

## ପ୍ରଧାନମନ୍ତ୍ରୀଙ୍କ ଗସ୍ତ

ବିଜେପିର ବରିଷ୍ଠ ନେତା ତଥା ପ୍ରଧାନମନ୍ତ୍ରୀ ନରେନ୍ଦ୍ର ମୋଦୀ ଆସନ୍ତାକାଲି ଦୁଇଦିନିଆ ଓଡ଼ିଶା ଗସ୍ତରେ ଆସି ଭୁବନେଶ୍ୱରଠାରେ ରୋଡ୍ ଶୋ' କାର୍ଯ୍ୟକ୍ରମରେ ଯୋଗଦେବେ । ଶ୍ରୀ ମୋଦୀଙ୍କ ରୋଡ୍‌ଶୋ' ମାଷ୍ଟରକ୍ୟାଣ୍ଟିନ୍ ଛକରୁ ବାଣୀବିହାର ପର୍ଯ୍ୟନ୍ତ ଅନୁଷ୍ଠିତ ହେବ । ଏଥିପାଇଁ କମିଶନରେଟ୍ ପୋଲିସ୍ ପକ୍ଷରୁ ୫୦ ପ୍ଲୁଟୁନ୍ ପୋଲିସ୍ ଫୋର୍ସର ବ୍ୟବସ୍ଥା କରାଯାଇଥିବା ବେଳେ ଏଥିରେ ୩୫୦ ଜଣ ପୋଲିସ୍ ଅଧିକାରୀ ମୁତୟନ ହେବେ । ଆସନ୍ତାକାଲି ଓ ୧୧ ତାରିଖରେ ପ୍ରଧାନମନ୍ତ୍ରୀଙ୍କ ଭୁବନେଶ୍ୱର ରୋଡ୍ ଶୋ' ଏବଂ କକ୍ଷମାଳ, ବରଗଡ଼ ଓ ବଲାଙ୍ଗିର ସଭାସ୍ଥଳକୁ ନୋ ପ୍ଲାଇଙ୍ଗ୍ ଜୋନ୍ ଘୋଷଣା କରାଯାଇଛି ।

## ଶେଷ ପର୍ଯ୍ୟାୟ ବିଜ୍ଞପ୍ତି

ରାଜ୍ୟରେ ଚତୁର୍ଥ ତଥା ଦେଶରେ ସପ୍ତମ ପର୍ଯ୍ୟାୟ ନିର୍ବାଚନ ପାଇଁ ପ୍ରାର୍ଥୀପତ୍ର ଦାଖଲ ପ୍ରକ୍ରିୟା ଜାରି ରହିଛି । ଏହି ପର୍ଯ୍ୟାୟରେ ମୟୂରଭଞ୍ଜ, ବାଲେଶ୍ୱର, ଭଦ୍ରକ, ଯାଜପୁର, କେନ୍ଦ୍ରାପଡ଼ା ଓ ଜଗତସିଂହପୁର ସଂସଦୀୟ କ୍ଷେତ୍ର ଏବଂ ଏହା ଅନ୍ତର୍ଗତ ୪୨ଟି ବିଧାନସଭା ଆସନ ପାଇଁ ମତଦାନ ହେବ । ଆସନ୍ତା ୧୪ ତାରିଖ ନାମାଙ୍କନପତ୍ର ଦାଖଲର ଶେଷ ତାରିଖ ରହିଥିବା ବେଳେ ୧୫ରେ ନାମାଙ୍କନପତ୍ର ଯାଞ୍ଚ ଓ ୧୭ରେ ପ୍ରାର୍ଥୀପତ୍ର

ପ୍ରତ୍ୟାହାର ପାଇଁ ଶେଷ ତାରିଖ ରହିଛି । ଏହି ପର୍ଯ୍ୟାୟ ନିର୍ବାଚନ ପାଇଁ ଆସନ୍ତା ଜୁନ୍ ୧ ତାରିଖରେ ମତଦାନ ହେବ ।

## ବିଦ୍ୟୁତ୍ ବିଲ୍ ସଂଶୋଧନ

ପଶ୍ଚିମ ଓଡ଼ିଶାର ବିଦ୍ୟୁତ୍ ବିତରଣ କମ୍ପାନୀ-ଟି.ପି.ଓ୍ଵେଷ୍ଟର୍ଣ୍ଣ ଓଡ଼ିଶା ଡିଷ୍ଟ୍ରିବ୍ୟୁସନ୍ ଲିମିଟେଡ୍ ବିଦ୍ୟୁତ୍ ଉପଭୋକ୍ତାଙ୍କ ବିଦ୍ୟୁତ୍ ବିଲ୍ ସଂଶୋଧନ ଲାଗି ସମ୍ବଲପୁର, ଝାରସୁଗୁଡ଼ା ଏବଂ ଦେବଗଡ଼ ଜିଲ୍ଲାର ବିଭିନ୍ନ ଅଞ୍ଚଳରେ ଚଳିତମାସରେ ସ୍ଵତନ୍ତ୍ର ଅଭିଯୋଗ ପ୍ରତିବିଧାନ ପୀଠ ଆୟୋଜନ କରୁଛି । ସୂଚନା ଅନୁଯାୟୀ ସମ୍ବଲପୁରର ବିଭିନ୍ନ ବିଦ୍ୟୁତ୍ କାର୍ଯ୍ୟାଳୟରେ ଆଜି, ଆସନ୍ତାକାଲି ଓ ୧୩ ତାରିଖ, ଝାରସୁଗୁଡ଼ା ଜିଲ୍ଲାରେ ୧୭, ୧୮, ୨୦ ଓ ୨୨ ଏବଂ ଦେବଗଡ଼ ଜିଲ୍ଲାରେ ୨୭ ଓ ୨୮ ତାରିଖରେ ଉପଭୋକ୍ତାମାନେ ସେମାନଙ୍କ ବିବାଦୀୟ ବିଦ୍ୟୁତ୍ ବିଲ୍ ସଂଶୋଧନ କରିପାରିବେ ।

---

## ଫ୍ଲୁଗ୍ମାର୍କ

ଚଳିତ ନିର୍ବାଚନକୁ ଶାନ୍ତିଶୃଙ୍ଖଳାର ସହ ସମାପନ କରିବା ଲାଗି ନୂଆପଡ଼ା ଜିଲ୍ଲା ଖଡ଼ିଆଳ ଠାରେ ପୋଲିସ୍ ପକ୍ଷରୁ ଫ୍ଲୁଗ୍ମାର୍କ କରାଯାଇଛି । ସଶସ୍ତ୍ର ପୋଲିସ୍ ସୁରକ୍ଷା ବାହିନୀ ପକ୍ଷରୁ ଖଡ଼ିଆଳ ଥାନା ଛକ ଠାରୁ ଆରମ୍ଭ କରି ଆଜାଦଚୌକ, ବୈଦେହୀ ଛକ, ଧୋବାପଡ଼ା ଓ ଗୁରୁ ନାନକ ଛକ ଦେଇ ଫ୍ଲୁଗ୍ମାର୍କ ଥାନା ଛକରେ ଶେଷ ହୋଇଥିଲା । ଖଡ଼ିଆଳ ଏସ୍ଡିପିଓ ଅଭିଷେକ ଅରୂପ ବେହେରା ଫ୍ଲୁଗ୍ମାର୍କର ନେତୃତ୍ଵ ନେଇଥିଲେ ।

---

## ବୁଝାମଣାପତ୍ର

ଉଚ୍ଚତର ଗବେଷଣା କ୍ଷେତ୍ରରେ ପାଠ୍ୟକ୍ରମ ବିକାଶ ଏବଂ ଦକ୍ଷତା ବିକାଶ କାର୍ଯ୍ୟକ୍ରମ ଲାଗି ସମ୍ବଲପୁର ବିଶ୍ୱବିଦ୍ୟାଳୟ ଓ ଆଇ.ଆଇ.ଟି. ମାଡ୍ରାସ୍ ମଧ୍ୟରେ ବୁଝାମଣାପତ୍ର ସ୍ୱାକ୍ଷରିତ ହୋଇଛି । ଆଗାମୀ ଦିନରେ ଉଭୟ ପ୍ରତିଷ୍ଠାନର ଛାତ୍ରଛାତ୍ରୀମାନେ ବିଭିନ୍ନ ପ୍ରକଳ୍ପରେ ମିଳିତ ଭାବେ ଗବେଷଣା ସହ ଉପଲକ୍ଷ ଜ୍ଞାନର ଆଦାନ ପ୍ରଦାନ କରିପାରିବେ । ବୁଝାମଣାପତ୍ର ସ୍ୱାକ୍ଷର ସମୟରେ ଆଇ.ଆଇ.ଟି. ମାଡ୍ରାସ୍ ନିର୍ଦ୍ଦେଶକ ଓ ସମ୍ବଲପୁର ବିଶ୍ୱବିଦ୍ୟାଳୟର ରେଜିଷ୍ଟ୍ରାର୍ ଉପସ୍ଥିତ ଥିଲେ ।

.....

## କଟକଣା

କଟକ ଜିଲ୍ଲାର ୨୧ଟିଯାକ ଥାନା ଅଞ୍ଚଳରେ ପୋଲିସ୍ ବିନା ଅନୁମତିରେ ରାଜନୈତିକ ଶୋଭାଯାତ୍ରା ଓ ସାଧାରଣସଭା ଆୟୋଜନ ନେଇ କଟକଣା ଜାରି କରାଯାଇଛି । ପୋଲିସ୍ ଅଧିନିୟମ ଧାରା ୩୦ ଅନୁଯାୟୀ ଚଳିତମାସ ୧୩ ତାରିଖରୁ ଲାଗୁ ହେବାକୁ ଥିବା ଏହି କଟକଣା ଆସନ୍ତା ଅଗଷ୍ଟ ମାସ ୧୦ ତାରିଖ ପର୍ଯ୍ୟନ୍ତ ବଳବତ୍ତର ରହିବ । କୌଣସି ରାଜନୈତିକ ସଂଗଠନ, ବ୍ୟକ୍ତିଗଣ ସାମୂହିକ ଭାବେ ଶୋଭାଯାତ୍ରା ଓ ଧାରଣା ପୂର୍ବରୁ ସଂପୃକ୍ତ ଅଞ୍ଚଳର ପୁଲିସ୍ ଅଧିକାରୀଙ୍କଠାରୁ ଅନୁମତି ନେବା ବାଧ୍ୟତାମୂଳକ କରାଯାଇଛି ।

.....

# କଳିଙ୍ଗ ଫେଡେରେସନ୍ କଫ୍

ଭୁବନେଶ୍ୱର କଳିଙ୍ଗ ଷ୍ଟାଡ଼ିୟମ୍ରେ ଚଳିତମାସ ୧୨ରୁ ୧୫ ତାରିଖ ପର୍ଯ୍ୟନ୍ତ ଜାତୀୟ ଫେଡେରେସନ୍ କଫ୍ ସିନିୟର ଆଥଲେଟିକ୍ସ ପ୍ରତିଯୋଗିତାର ୨୭ତମ ସଂସ୍କରଣ ଆୟୋଜିତ ହେବ । ରାଜ୍ୟ ସରକାରଙ୍କ କ୍ରୀଡ଼ା ବିଭାଗ ଓ ଓଡ଼ିଶା ଆଥଲେଟିକ୍ ଆସୋସିଏସନ୍ର ମିଳିତ ଆନୁକୂଲ୍ୟରେ ଏବଂ ଆଥଲେଟିକ୍ ଫେଡେରେସନ୍ ଅଫ୍ ଇଣ୍ଡିଆର ସହଯୋଗରେ ଆୟୋଜିତ ହେବାକୁ ଥିବା ଏହି ପ୍ରତିଯୋଗିତାରେ ୨୦ଟି ବିଭାଗରେ ପ୍ରତିଯୋଗିତା ହେବ । ଏଥିରେ ପୁରୁଷ ଜାଭେଲିଁ ଥ୍ରୋରେ ଅଲମ୍ପିକ ବିଜେତା ନିରଜ ଚୋପ୍ରା ଓ କିଶୋର ଜେନା ଯୋଗଦେବେ ବୋଲି ଜଣାପଡ଼ିଛି ।

---

## ପାଣିପାଗ

ରାଜ୍ୟରେ ଅନେକ ସ୍ଥାନରେ କାଳବୈଶାଖୀ ଯୋଗୁଁ ତାପମାତ୍ରାରେ ସାମାନ୍ୟ ହ୍ରାସ ଘଟିଛି । ଉପକୂଳ ଓଡ଼ିଶାର ବିଭିନ୍ନ ସ୍ଥାନରେ କାଳବୈଶାଖୀ ପ୍ରଭାବରେ ଝଡ଼ବର୍ଷା ହୋଇଥିବା ବେଳେ କେନ୍ଦ୍ରାପଡ଼ାରେ ସର୍ବାଧିକ ୪୨ ମିଲିମିଟର ବର୍ଷା ରେକର୍ଡ କରାଯାଇଛି ।

ଆସନ୍ତା ୪ ଦିନ ପର୍ଯ୍ୟନ୍ତ କାଳବୈଶାଖୀର ପ୍ରଭାବ ରହିବ ଏବଂ ଦିନ ତାପମାତ୍ରାରେ ବିଶେଷ ବୃଦ୍ଧି ଘଟିବ ନାହିଁ ବୋଲି ଭୁବନେଶ୍ୱର ସ୍ଥିତ ପାଣିପାଗ ବିଜ୍ଞାନ କେନ୍ଦ୍ର ପକ୍ଷରୁ ପୂର୍ବାନୁମାନ କରାଯାଇଛି । ଏହି ସମୟ ମଧ୍ୟରେ

କେତେକ ଅଞ୍ଚଳରେ ଘଣ୍ଟା ପ୍ରତି ୩୦ରୁ ୪୦ କିଲୋମିଟର ବେଗରେ ପବନ  
ବହିବାର ସମ୍ଭାବନା ରହିଛି ।

---